

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

**॥ śrī varadarājaśatakam ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
॥ śrī varadarājaśatakam ॥

kāñcyāṃ kāñcanaratnaśailaśikharē  
śuṅḍālaśailāgrimē  
dēśē lōkavidhāṭṭhāṭṭvīhitē  
dēvōśvamēdhē hariḥ |  
prādurbhāvamupāgatō varada it -  
yākhyāṃ gataśca kriyāt  
vācaṃ vāridhibhaṅgaḍambaramuṣaṃ  
mōcāsamānāṃ mama ॥ 1 ॥

yasyāḥ sadma sarōruhaṃ saha jani -  
ścandrēṇa yasyāḥ payō -  
rāśau yatkaruṅāvaśādvidhirapi  
trailōkyarājyaṃ gataḥ |  
hṛtpadmē mahasā karōtu kamalā  
vāsaṃ ghanāntargatā  
vidyudvēti matiṃ nṛṇāṃ vidadhatī  
vakṣaḥsthalasthā vibhōḥ ॥ 2 ॥

vandē śriyaḥ patimudāraguṇairupētaṃ  
vandārulōkataraṅāya vasundharāyām |  
vāsīkṛtēbhagirimadhyatalaṃ viśuddha -  
vaidhātravājimakhavaibhavabhāgadhēyam ॥ 3 ॥

jyōtsnāyamānamṛduhāsamukhēndubimbaḥ  
 kastūrikātilakakāntalalāṭamadhyaḥ |  
 muktāvibhūṣaṇavirājadurāḥ sadāsmān  
 saṃvīkṣatām varadanāmahariḥ kaṭākṣaiḥ || 4 ||

vāgvīcimālā mama kaiṭabhārē  
 varṣmāmbudhēstē tanutām prakāśam |  
 gāmbhīryakāntyādiguṇairupētā  
 sadvṛttaratnaśriyamādadānā || 5 ||

lakṣmīśahāyalalitāṅghrisarōjayugmē  
 vṛttiṃ karōtu mama mānasamattabhṛṅgaḥ |  
 nityam viśuddhabhuvanasthitasēvyagandhē  
 sanmārdavē śrutiśiraḥ paricēyarūpē || 6 ||

dattām mē danujāripādakamalam  
 sarvāḥ sadā sampadaḥ  
 puṇyam puṇyajalām marandalaharī -  
 sammānasampādinīm |  
 gaṅgām śarvaśirōvibhūṣaṇakarī -  
 mutpādayadyōgibhiḥ  
 dhyēyam dhyānaparāyaṇaiḥ śrutiśiraḥ -  
 saṃvēdanīyam sadā || 7 ||

padmākāntapadāravindayugalam  
 saṃśritya manmānasaṃ  
 brahmēndrādisurōttamāṅgamakuṭa  
 prōdbhāsiratnaśriyā |

*citram tatra nirantaram nivasatiṃ  
kuryāttathā hyambujē  
labdhē lubdhamadhuvrataḥ kimaparam  
puṣpaṃ śrayēnnīrasam || 8 ||*

*nānārthāvagamāya kaiṭabharipu -  
rmahyaṃ sudhīdīpikāṃ  
kṛtsnēnāndhatamisranāśanacaṇāṃ  
dēyāddayāvāridhiḥ |  
sūryaścēna dadāti paṅkajacayō -  
llāsaṃ śriyaṃ kō'parō  
dēyānmīlanahētukilbiṣacaya -  
pradhvaṃsinīṃ prāṇabhṛt || 9 ||*

*vākkārmukaṃ varada manmathamallikādi  
puṣpāyudhōdvahanakārmukavanmadīyam |  
tvatpādapadmayugalaṃ munivṛndavandyaṃ  
śuddhairalaṃ parikarōtu suvṛttaratnaiḥ || 10 ||*

*padmākāntapadāravindanakharai -  
rnirdhūtadōṣōdayaiḥ  
akṣiṇadyutibhiḥ kalaṅkarahitai -  
stārādhipō nirjitaḥ |  
bhītyā tigmakarē kadācidudadhau  
śailē ca mahyantarē  
sa bhrāntō vicaran hriyā parivṛtaḥ  
śaṅkāmahē līyatē || 11 ||*

ētatkiṃ kamalaṃ na tajjalavṛtaṃ  
kiṃ vā pravālaṃ na tat  
kāṭhinyaṃ vahatē paraṃ tu satataṃ  
śākhāgrasaṃśōbhitaṃ |  
manyē pallavamityalaṃ munigaṇāḥ  
padmāpriyāṅghridvayaṃ  
nirjñātuṃ na hi śakṇuvanti tarasā  
sākṣātkṛtaṃ sambhramāt || 12 ||

padmānāyakaḥpādabhāvamurari -  
kṛtyāmbujaṃ candramaḥ -  
pādaughēna parāhataṃ nakhamiṣā -  
nmanyē nirundhē vidhum |  
candratvē tu khavarjanānnakhapadaṃ  
yuktaṃ nakhānāṃ tathā  
pādāmbhōjayugē punarbhavapadaṃ  
yuktaṃ punassambhavāt || 13 ||

śākhāgrēṣu kṛtaṃ sthitiṃ sumanasāṃ  
vṛndēna nityōcchritaṃ  
sadrāgaṃ padapallavaṃ madhuripu -  
svarbhūruhasyādarāt |  
cētōbhṛṅga mamāmṛtātmakaphalaṃ  
bhaktāya sātcurvatō  
nityaṃ saṃśrayatāṃ bhavān kutukavān  
prāpnōti tasmātsukham || 14 ||

nirvāṇaṃ nitarāṃ na kiṃ vitanutē  
svīyēna gandhēna tē  
padmākāntapadadvayaṃ na tanutē  
mōdaṃ śritālēḥ kimu |  
nādattē kimu haṃsakaśriyamahō  
kēnāravindābhidhaṃ  
na syāttadvidhisamśritaṃ bhavati cē -  
dētacca kā vā bhidā || 15 ||

padmākāntapadāravindanakharaḥ  
kiṃ vā na vīkṣyaḥ padē  
vāsaṃ yāti na kiṃ kalāparivṛta -  
ścandraḥ kutō nō bhavēt |  
padmaśrīparibhāvīpādanīlayaḥ  
candrō yadi śrīpatēḥ  
pādadvandvanakhō'pi bhēdakamataḥ  
kiṃ vānayōrvartatē || 16 ||

tvatpādābjanakhairmadhupramathana  
śrīsampadā nirjitaḥ  
candrō jētumaśaknuvan punaramū -  
nētaccitāṅghriprabham |  
padmaṃ raśmivītānakēna tanutē  
tējaḥ prahīṇaṃ janāḥ  
kurvanti dviṣatā hatāḥ pratikṛtiṃ  
tatsaṅgatē durbalē || 17 ||

kupyatkāliyabhōgibhōgaphalakē  
ratnābhirāmē harēḥ  
nāṭyaṃ bhūṣaṇanisvanaiḥ suruciraṃ  
yatpādapadmaṃ dadhau |  
tanmē maṅgalamātanōtu satataṃ  
hṛtpadmaniṣṭhaṃ sadā  
yaddhyātvā vibudhāḥ prayānti sakala -  
śrēyaḥ padaṃ śāśvatam || 18 ||

yatpādapadmarajasā mahilātvamāpa  
pāṣāṇatāmupagatāpi munīndrapatnī |  
yatsambhavā sragiva mūrdhni harasya rējē  
gaṅgā madīyahṛdayē kurutāṃ sthitim tat || 19 ||

nāgāntakasya karapallavaghaṭṭanēna  
sañjātarāgamiva bhāsuramantaraṅgē |  
vṛttiṃ karōtu mama santatamaṅghripadmaṃ  
lōkaikarakṣaṇaparasya ramāpriyasya || 20 ||

purandaraparājayaprabhavasarvasampaccayaṃ  
balērapi manaḥklamam maghavataḥ śriyaścēsituh |  
paratvavicikitsayā paśupatiprabhutvabhramaṃ  
parākuruta yatkramē padayugaṃ harēstadbhajē || 21 ||

pracaṇḍakaramaṇḍalapasṛtaratnajālācita -  
sphuradruciranūpuracchavibhiraṃbaram chādayat |  
vijṛmbhitatamōnudaddivijabṛndavandyaṃ sadā  
vibhātu hṛdayē padadvayamadhīsituh śrīhriyōḥ || 22 ||

kamaṇḍalujalairvibhōḥ kaluṣadāribhiḥ kṣālitam  
kuraṅgamadakuṅkumapracuracandanāvāsitaiḥ |  
vicitravarabhūṣaṇairvividhakāntiratnōjjvalaiḥ  
vibhūṣitamupāsmahē vibudhavandyaviṣṇōḥ padam || 23 ||

kapardi śirasastaṭam kapilahuṅkṛtidhvaṃsitān  
śatakratuhatakratōrapi rirakṣiṣāprōtsukān |  
hayasya padavīm gatān hatamahattamān sāgarān  
pavitrayati yajjalaṃ hṛdi vibhāsatām tatpadam || 24 ||

bhavatpadabhavannakhairnibhṛtakāntipūrainharē  
samībhavitumudyatē śāśini rōṣitaistē nakhaiḥ |  
bhavatpadabhavaddhunīcalajalē svayaṃ bimbitaiḥ  
sṛjadbhiraparān vidhūn vidhurakāri paṅkāṅkitaḥ || 25 ||

śrutipracayaghōṣitē gaganatō mahattvē harēḥ  
asambhavamatarkayan jagati jantavaḥ kēcana |  
trivikramapadākramādgaganadabhrabhāvē sphuṭē  
jayadhvajapaṭīkṛtā haripadacyutā jāhnavī || 26 ||

kṣitiṃ ca balimastakam khamapi vikṣipamstrikramaiḥ  
kramēṇa padayōrharirjayati pūrvamadhyōttaraiḥ |  
na dēśasamayaiḥ kṛtō'vadhīrapi vyavasthām śrutēḥ  
asambhavaviśāṅkinām jagati karmaṇā spaṣṭayan || 27 ||

maṇipravaracitritairvaravibhūṣaṇairbhūṣitam  
trivikramapadadvayaṃ dhvajarathāṅgavajrāṅkuśaiḥ |  
sarōjamukhalāñchanairapi paratvavidyōtanaiḥ  
alaṅkṛtamupēyuṣō mama virājatām mastakē || 28 ||

śrutipracayadūragam śramavidāraṇam bhūtalē  
prasārya saramaḥ pumāṃścaraṇamambarē cāparam |  
prasannanakhacandrikātatibhirandhakāram nudan  
prapannajanatāhṛdām jayati vardhayan svam vapuḥ || 29 ||

trivikramanakhakṣapākarakarālividhvaṃsitē  
jagattritayasadmanām malinacakṣuṣām pātakē |  
anādimiladamhasām jagati māḍṛśām pātaka -  
pramārjanapaṭīyatē haripadacyutā jāhnavī || 30 ||

trivikramapadōnnatērapaghanō nṛṇām mānasē -  
śvatulyakaluṣādriṣu prativijṛmbhitēṣvambarē |  
harēḥ kulīsamādiśat kaluṣaśailabhēdārthami -  
tyavaimi vicalajjalām haripadacyutām jāhnavīm || 31 ||

trivikramaparākramāt timirabṛndavidhvaṃsanāt  
nakhacchavibhiradrirāḍ rajatarūpatāmabhyagāt |  
sumērurapi haṃsakacchavibhirāpa sauvarṇatām  
payōdhirapi nīlatām padayugasya bhāsādhyagāt || 32 ||

trivikramapadē'mbarē vilasati svabhāsā surā  
jagattrayatamō'pahē harimathārthayan sannatāḥ |  
sadā timiranuttayē sa ca ramāpatirhaṃsaka -  
prabhābhirakarōdraviṃ nakhararaśmilēśairvidhum || 33 ||

vaṭacchadapuṭē śiśōḥ śayituraṅghripañkēruham  
mukhābjavinivēsitam madhurasaughanīsyandanam |  
yugāntatarāṇiprabhāprasaradagdhadēhātmanām  
rasēna sukhadam bhajē śubhaśarīrasaṃvartinām || 34 ||

bhajajjanamanaḥsthitaḥ suharitattvasaṃsphōraṇāt  
ajasraparipīḍitō haripadaṃ hi rāgaḥ śrayan |  
vijṛmbhaṇamupēyivān vijayatē virōdhaṃ smaran  
vaṭacchadaṇṭasthitaṃ suharitattvamēva śriyā || 35 ||

hiraṇyakaśīpuprabhr̥tyasuramukhyasampīḍitāḥ  
vimōhaparidhūmitapracuraśōkavahnyarditāḥ |  
surā api yadāśrayānnakhasudhāṃśusandhukṣitāḥ  
svadhāmani sunirvṛtā haripadaṃ tadāśāsmahē || 36 ||

ākrāntaṃ bhuvanaṃ mayēti vibudhā  
gandhēna vai nirvṛtāḥ  
sēvyē puṇyakṛtāṃ śirōbhiratulaṃ  
rūpaṃ mamāstīti ca |  
mā kārṣīraravinda garvamadhikaṃ  
rājatsatāṃ maulibhiḥ  
padmānāyakaṇṭapādapadmamanaghaṃ  
tvattō'dhikaṃ vartatē || 37 ||

nityaṃ viṣṇupadāśritāḥ kuvalayaṃ  
saṃrōcayantaḥ kalā -  
sandōhēna nirastapaṅkajagaṇāḥ  
sadbhiḥ sadā saṃśritāḥ |  
āhlādaṃ satataṃ nṛṇāṃ vidadhataḥ  
kē vā na kuryustamō -  
bhēdaṃ śītalaraśmivat sumanasah  
sattvābhivṛddhipradāḥ || 38 ||

caturmukhapadōddhataiścalitavajrihrtpaṅkajaiḥ  
sumālimukharākṣasaiḥ sumathitaṃ surāṇāṃ balam |  
caturmukhaśivādiṣu prabalabhītiṣu prēkṣituṃ  
suvarṇakarapaṅkajasthitapadatvarā rakṣati || 39 ||

suvarṇakamalākarē subahudivyaratnākarē  
sunīlaghanaḍambarē harivapuḥsudhāmbhōnidhau |  
samutthitapadāmbujaṃ sakalalōkasammōhanaṃ  
sadāvatu dharāśriyōrlalitahastasaṃvāhitam || 40 ||

phaṇīndraśayanē phaṇāmaṇivicitrakāntyujjvalē  
kuśēśayamṛdutvaci klamaparīmuṣaḥ saṅgamāt |  
padāmbujayugasya tē kaṭakadhārihastābjayā  
sulōhitamabhūt kilāḥ kimu mukunda saṃvāhanāt || 41 ||

suvarṇakanakādrirāḍuparinīlamēghāyitaḥ  
tadīyakarapaṅkajadvayaṣaktapādāmbujaḥ |  
sarōvarajavōcchalanmakaradaṣṭadantāvalaṃ  
rarakṣa yadupakramānnarakahāvatāttatpadam || 42 ||

prapannajanagōptrtāvratamatha prabhōrmūlatāṃ  
prasiddhakarunaṃ ca taṃ dviradapuṅgavaṃ yattvarā |  
jugōpa jagadantarā vitatacandrasaccandrikā -  
viśuddhayaśasaḥ śriyaṃ haripadaṃ tadābhātu naḥ || 43 ||

guṇādhikakṛpāsakhī bhagavatastvarā rakṣituṃ  
samastajagadālayān bhagavadaṅghripaṅkēruham |  
prayāpayati tatkrpāvaśasamīritānmānasān  
puraḥ svayamupārjituṃ bhuvanarakṣaṇōdyadyaśaḥ || 44 ||

mahāyavanasēnayā marudadhīśasēnādruhō  
niruddhatalagōpurē yadukulōdvahānāṃ purē |  
mahābhayamapākarōdyavanamukhyajātaṃ tvarā  
mukundapadagōcarā sumucukundamuktipradā || 45 ||

sphuratphaṇivarākulaṃ prabalaśakranakrākulaṃ  
surēndrabalasāgaramṃ kṣubhitamutkaṭaṃ kurvataḥ |  
hiraṇyakaśīpōruraḥsthalavidāraṇaprōccalat  
prabhūtarudhirōkṣitāḥ karanakhā harērbhāntu naḥ || 46 ||

sanmārgaskhalanapradhānakaraṇaiḥ  
svīyairjalaiḥ paṅkilaṃ  
kurvantō bhuvanaṃ vicēruraniśaṃ  
yatraiva rakṣōdhanāḥ |  
tatraivōdayamāsasāda samayē  
rāmāṅghripaṅkērahaṃ  
citraṃ prāpa puraḥ śriyaṃ ca bhuvanaṃ  
niṣpaṅkamatyātanōt || 47 ||

dambhōliḥ kaluṣādriṣu śritavatāṃ  
hṛtpaṅkajēṣvaryaṃ  
rakṣōbṛndatamōvidāraṇavidhau  
sākṣājvalan pāvakaḥ |  
kausalyādidṛgutpalōtsavavidhau  
candraścayaḥ syāt svayaṃ  
rāmasyāṅghrisarōruhasathanakharō  
manmānasē sarvadā || 48 ||

kausalyōdarasarvasambhavaramānētrōtpalaśrīkala -  
śrīmatsundararāmacandracaraṇaścañcūḍyatāṃ mānasē |  
yannētraistrṣitaiḥ pibanti munayaḥ santaptadēhāḥ purā  
durvāratryanavādiduḥsahamahātāpaiścakōrā iva || 49 ||

citraṃ rāmakarābhimṛṣṭamaniśaṃ  
bhāti śriyā svōdayāt  
uṣṇāṃśōḥ kulamutpunāti bhuvanē  
rāmānghripañkēruham |  
nityaṃ puṇyajanōttamāṅgamahitaṃ  
niṣpādayatyadbhutaṃ  
lōkaṃ puṇyajanaprahīṇamamalai -  
rjanmadhrugapyarcyatē || 50 ||

rakṣōbhiḥ kharadūṣaṇaprabhṛtibhi -  
rnētum jagaddūṣitaṃ  
rakṣaṃllakṣmaṇapūjitāṅghrikamalō  
yātrāṃ hi yatrākarōt |  
rāmastatra tadīyapādakamala -  
sparśāt surēndrādibhiḥ  
duṣprāpaṃ padamāpa vṛkṣalatikā -  
gurmādi sarvaṃ jagat || 51 ||

tamaḥ prakṛtiṣu sphuratsuravadhūmukhāmbhōruha -  
sthitādharasudhāśiṣu dvijavarāśiṣu swardruhaḥ |  
yadānanavidhuntutdēśvasahanaṃ gataścandramā  
raghūdvaḥpadōllasannakhaśaratvamētyākṣipat || 52 ||

pādaḥ punātu raghuvaṃśasamudrajāta  
śrīrāmacandra bhavatō mama mastakāgram |  
kṣiptāni yēna bhuvanasthitapaṅkajāni  
yēnaiva tatkuvalayaṃ bhajati prakāśam || 53 ||

kṣiptō vēdapathaḥ kṣamākṣayabalaiḥ  
kṣēmakṣayātkṣōbhitā  
kṣīṇāḥ kṣōṇibhṛtaḥ kṣaratkṣatajaya -  
kkṣētrāḥ kṣitōtkṣēpitāḥ |  
itthaṃ kṣōṇitalaṃ kṣapācaragaṇaiḥ  
kṣiptaṃ kṣaṇāt prāpitaṃ  
kṣēmaṃ lakṣmaṇapūjyalakṣaṇabhṛtā  
lakṣmīpriyāṅghriśriyā || 54 ||

kirīṭanikṣiptamaṇiprakāśa -  
nīrājitaṃ pādasarōjayugmam |  
rāmasya sēvē raghupuṅgavasya  
brahmēndrarudrādisurēśvarāṇām || 55 ||

pāyāt pōṣitarājahaṃsanicyē  
bhūbhṛtprabhōrmānasē  
nityaṃ jātabalāpavāraṇakarē  
sañjīvanatyāgini |  
svōtpattyā vidadhatprasādamatulaṃ  
rāmāṅghripaṅkēruhaṃ  
paṅkacchēdi śirōbhiruttamajanaiḥ  
saṃsēvyamānaṃ sadā || 56 ||

sarayūpavanē varayūpamayē  
carataḥ paritaḥ samayā ramayā |  
kalayē valayābharāṇau caraṇau  
sunakhāvanaghau manasā śirasā || 57 ||

hṛdayē sadayē nidadhē vidadha -  
ccaraṇē śaraṇē nirataṃ viratam |  
karuṇāvaruṇāvasathaḥ sapathaḥ  
prabhavaṃ prabhavō jagataḥ svagatam || 58 ||

jambhārimardanavimarditadivyaḍhā  
barhirmukhā yudhi diśō daśa vidravantaḥ |  
bhānōḥ kulē bhagavataḥ padapadmayaugmaṃ  
dhyātvābhavan sumanasaḥ sumahārināśāt || 59 ||

mārīcādisurāribṛndanidhanavyājēna bhūmaṇḍalam  
sañcārēṇa padāravindayugalaṃ yadrāghavasyāpunāt |  
viśvāmitramunīndrayajñatapasaṃ siddhiśca yaddarśanāt  
tanniḥśrēyasamātanōtu munibhiḥ sampūjyamānaṃ sadā || 60 ||

caraṇau śaraṇāgatapriyaḥ  
karuṇāvāridhirabjalōcanaḥ |  
varuṇālayapāṇimarditā -  
varuṇāmbhōjanibhau dadātu mē || 61 ||

jaṅghē jagatritayavikramajāṅghikatvē  
hētū madhupramathanasya manōjñarūpē |  
nīlāśmanirmitamanojñagadāsarūpē  
mālinyakhaṇḍanaparē bhavatāṃ manaḥsthē || 62 ||

lakṣmīnāyakajānunī bhujayugāyāmāvadhī māmakē  
bhāsetāṃ hr̥dayē karāmbujayugasparsēna rōmāñcitē |  
utsaṅgōpari sundarē vinihitē saṃvāhanārthaṃ śriyā  
ratnādarśasamānarūpasahitē satkāntipūrāvṛtē || 63 ||

kumbhīndrahastakadalīkarabhēndranīla -  
stambhābhibhūticaturau guṇavaibhavēna |  
ūrū ramāpraṇayinaḥ kamanīyaśōbhau  
nityaṃ madīyahṛdayē kurutāṃ nivāsam || 64 ||

mēghaḥ kimēṣa capalānicayēna yuktaḥ  
sindhuh kimēṣa baḍabāmukhavahniyuktaḥ |  
itthaṃ sadāmaragaṇā hi vicintayanti  
pītāambarēṇa sahitaṃ harimīkṣamāṇāḥ || 65 ||

lalmīkāntakaṭītaṭīnavamaṇīśrēṇīsamullāsita -  
svacchasvarṇamayaprabhākarakaraśrīcōrasanmēkhalā |  
varṇōtkṛṣṭasutaptahāṭakapaṭīsañchāditā mānasē  
nityaṃ bhātu tadantarālanivasaddhvāntacchaṭāpāṭikā || 66 ||

yasmāttōyaruḥādvīdhīstrijagatā -  
mīśaḥ prabhūtaḥ purā  
yasmīnīlasarōjapatrasadrśaṃ  
vyōma dvirēphākṛtim |  
gatvārājata tacca yatra sarasi  
prādurbabhūvāmbujaṃ  
nābhau tadguṇasaṃhatērvivaraṇē  
dēvō na śaktō vidhiḥ || 67 ||

śrīvatsaṃ danujārdanasya rucirē  
vakṣaḥsthalē saṃśritaṃ  
śrīrvatsaṃ kimu jānatī karuṇayā  
tatsannidhau vartatē |  
yadvā kṣīrapayōnidhāvudayanāt  
saundaryabuddhyā śubhaṃ  
hṛdyaṃ kaustubhanāmakaṃ maṇivaraṃ  
draṣṭuṃ kimatrāgatā || 68 ||

lakṣmīkaṭākṣā madhumardanōraḥ  
sthalē virājanti sadā bhramantaḥ |  
ṣaḍaṅghrayaḥ śrītulasīsugandham  
atrāgatā lēḍhumiva pravṛddham || 69 ||

madhudviṣadurāḥsthalē mṛdularatnasimhāsanē  
manōbhavatanōrapi śriyamupēyuṣi śrēyasi |  
carācaravicāraṇakramamupēyuṣā śrēyasā  
kaṭākṣavisarēṇa nō'vati ramēkṣamāṇā sthitā || 70 ||

sarvābhīṣṭaphalapradānacaturē  
bhūbhartrbhāvōjjvalē  
nityaṃ bhāvavivardhanē ghanarasā -  
ślēṣē priyē mārutaiḥ |  
nityaṃ vṛddhimupāgatē nivasatiṃ  
labdhāvatādrūpiṇī  
vidyudviṣṇupadāśrayādvilasatī  
janma śritāvāridhau || 71 ||

sarvābhīṣṭaphalapradānacaturē  
śākhābhirudbhāsītē  
snigdhaśrīkarapallavāruṇaśubha -  
skandhōjjvalē śyāmalē |  
madhyasthā haricandanē vilasatī  
śrīkalpavallī śritān  
asmān lōcanaṣaṭṭpadaiḥ karuṇayā  
saṃvīkṣamāṇā sadā || 72 ||

kāryadravyanidānakāraṇatayā  
jōghuṣyamāṇē guṇaiḥ  
āśliṣṭē nijarūpasampaducitāt  
sattvānmahattvāt satām |  
pratyakṣē nirapāyasaṅgamucitaṃ  
prāptā parā jātivat  
dravyē'smākamupēyuṣāṃ nayanabhū -  
rbhūyāt sadā sēndirā || 73 ||

vidvadbhiḥ puruṣārthasādhanatayā  
samprārthyamāṇē guṇaiḥ  
aṅgaiḥ karmabhirujjvalē ghanarucā  
rūpaśriyā rājītē |  
śastē stōtramukhaiḥ prakāśamatulaṃ  
samprāpitē dakṣiṇāṃ  
viṣṇāvadhvaradakṣiṇēva kamalā  
saṃrājatē'smāḍṣām || 74 ||

dhāturvyāptacirantanaprakṛtisaṃ -  
sthānaśritē sādhutā -  
śālinyantakṛdādiśikṣaṇayutē  
vidvadbhiratyādr̥tē |  
śābdabrahmaṇi durvivēcanatayā  
nityānubandhaṃ gatā  
śrīrāstāṃ karuṇāmayī prakṛtīva -  
jjihvāgrabhāgēṣu naḥ || 75 ||

paṅkacchēdini pālitatribhuvanē  
paṅkēruhaśrīkarē  
pādasparśaparākṛtākhillatama -  
stōmē parē brahmaṇi |  
pāyādaṃśumati prabhēva parama -  
vyōmāśrayē saṃsthitā  
padmāpāṅganirīkṣaṇaiḥ pratikalaṃ  
paśyantyananyāśritān || 76 ||

padmāyā mukhamambujaṃ suvimalē  
nētrē ca nīlōtpalē  
tasyāścittamaśōkamabjivasatē -  
rvēṅyāṃ sthitā mallikā |  
cūtaṃ pāṅitalaṃ tataḥ smaraśarāḥ  
pañcāpi tatrāsatē  
tairnityaṃ parimōhitaḥ kimu hari -  
rnidrāti gēhē ciram || 77 ||

padmāyā mukhamambujaṃ suvimalē  
tatrāpi nīlōtpalē  
nētrē tatra kanīnikā madhukarāḥ  
sañcārakāḥ sarvadā |  
nīlāmbhōdarucirharēḥ kaliyugē -  
ṣvātanvi tēnānyathā  
śuddhasphāṭikakāntiyuktatanutā  
prauḍhiṃ gatasya dhruvam || 78 ||

muktāhāravirājitē maṇivara -  
śrīsampadōdbhāsītē  
lakṣmīlōcanaṣaṭpadairanukalaṃ  
pēpīyamānē mudā |  
śrīvatsāṅkitavakṣasi śritavatā -  
mānandasandōhanē  
śrīśasyāniśamantaraṅgamadhikaṃ  
saktaṃ bhavēnmāmakam || 79 ||

lakṣmīpādasarōjayāvakarasa -  
sparśēna mudrāṅkitē  
gōpītuṅgapayōdharādaravatō  
gōpālakasyādbhutē |  
muktāhāramayī virājati ramā -  
kāntasya vakṣaḥsthalē  
lakṣmīmandirarakṣibāhyaparighā  
kṣīrāmbudhēḥ kulyakā || 80 ||

sūryātōpadalatsadāghanarucivyāptaṃ sphurattāraḥ  
kāntaṃ nityamanantamāśritavatī viśvapriyādhāyinī |  
lakṣmīrindukalēva rājati tamasstōmacchidāṃ kurvati  
hyasmannētracakōrapāraṇakarī satsañcayaśrīkarī || 81 ||

rājyābhiṣēkasamayē raghupuṅgavasya  
śakrēṇa sādarasamarpitapadmamālā |  
vakṣaḥsthalē vahati vāridamadhyagāmi -  
vidyutprabhāṃ kanakaratnamayī vicitrā || 82 ||

lakṣmīmandiramindirāpraṇayinō  
vakṣaḥsthalāṃ rājatāṃ  
kastūrīghanasārakuṅkumarajaḥ -  
paṅkaiḥ sadā vāsitam |  
muktādāmabhirujjvalaṃ maṇimayaiḥ  
sambhūṣitaṃ bhūṣaṇaiḥ  
asmanmānasapaṅkajē haridhanu -  
ścitraṃ sphuratkaustubham || 83 ||

lakṣmīrindukalēva rājati śubhā -  
nantasya vakṣaḥsthalē  
nityaṃ paṅkajabādhinī kuvalayā -  
nandapradā vāridhau |  
jātā viṣṇupadāśritā harasīraḥ -  
saṃsēvitā śāradō -  
llāsaiḥ sarvajagatpramōdanakarī  
hṛtpuṇḍarīkasthitā || 84 ||

*lakṣmītuṅgapayōdharāvṛtatalē mukhyāmṛtāsvādanā -  
yānardhairmaṇibhirvirājitatalē mīnādibhāvōjjvalē |  
rāmālabdhanijāntarē vilasatī śyāmēndranīlāmbudhau  
saṅgaṃ prāptavatī nirantaramiyaṃ manmānasāvāsini || 85 ||*

*punṅyā karāṅghrikamalēkṣaṇatāarakādi -  
nīlōtpalabhramaraśōbhitagātravallī |  
lakṣmīrvibhāti taṭinīva mahībhṛtō'ntaḥ  
nāgēndravāsarasikasya ramāpriyasya || 86 ||*

*lakṣmītuṅgapayōdharāvṛtatalē  
satyaśriyōdbhāsītē  
nānādhātuvimiśritē śubhaguhā -  
vāsē harikṣmābhṛti |  
padmā nirjhariṇīva bhāti makarī -  
citrā manōhāriṇī  
sanmīnādyavatāranityarasikā  
hyasmādṛśāṃ pāvanī || 87 ||*

*rēkhābhīstisṛbhīstrayīmavadhṛta -  
ścōllāsayan sīmabhiḥ  
varṇōtkarṣavirājitō ripugaṇān  
sambhīṣayan svōdbhavaiḥ |  
gambhīradhvanibhirvirājati harēḥ  
kaṅṭhaḥ sadā kambuvat  
muktāhāramayūkhaśuklimayutō  
manmānasāmbhōruhē || 88 ||*

grīṣmartusphuradaṃśumatkarasama -

śrīmanmaṇiśrēṇikā -

rōcīrājivirājitaṅgalasa -

dvāhūdarālaṅkṛtaḥ |

tadbhōgāyitahēmaratnakaṭaka -

śrīmatkarāmbhōruhaḥ

pāyānnaḥ paramaḥ pumān karuṇayā

saṃvīkṣamāṇaḥ sadā || 89 ||

catvārō bhujagā ivāsuraripōrviṃṣṇōrarājan bhujāḥ

tadbhōgā iva sundarā muraripōstēṣāmarājan karāḥ |

tadbhōgasthitaratnavatkararuhā rājanti ratnaśriyā

tadbhāsēva karā virējuraniśaṃ raktōtpalaśrīmuṣaḥ || 90 ||

bhāsvatkōṭinirāsakārikiraṇa -

stōmēna sarvaṃ jagat

kurvāṇaṃ bhayahīnamujjalaśikhā -

jālaiḥ suradvēṣiṇām |

bhāsvadratnakirīṭakuṇḍalalasa -

cchīrṣacchidākāraṇaṃ

cakrajyōtirupāsmahē madhuripō -

rvāmānyahastāśrayam || 91 ||

vairiñcapralayānalapratibhaṭaṃ

bhāsvatparārdhaprabhaṃ

kṛtyābhēdavināśi khaṇḍaparaśōḥ

kāśīpuraplōṣaṇam |

sartviksaṅghasudakṣiṇaprasāmanam  
caidyādinirvāpaṇam  
cakram jyōtirupāsmahē nirupamam  
viṣṇōḥ karaśrīkaram || 92 ||

sūryēndrāgniyamānilādibhayada -  
jvālāsahasrāvṛtam  
kṛtyāprēṣaṇadurnayēna kupitam  
durvāsasaḥ pārthivam |  
kalpāntānalabhīṣaṇam munivara -  
prāṇāpahārōtsukam  
kāntam stōtragaṇairmahībhṛduditai -  
ścakram mahah pātu nah || 93 ||

ētatkiṃ maha ēva nādhikaraṇam ṣaṭkōṇasaṃsthākṛtē -  
ryadyētanmahasō nidānamaparam jvālāḥ kutaḥ sarvagāḥ |  
dhārāstā iti cēnna bhēdadhiṣaṇābhāvānmahaścakrayōḥ  
bhēdō vā kimabhēda ēva na vyaṃ jānīmahē tattvataḥ || 94 ||

jvālākēsarabhāsimadhyanivasa -  
tṣadkōṭisiṃhāsana -  
śrīmatkōśavirājitam harikara -  
sparsādvikāsam gatam |  
nityam māmakamānasē vilasatā -  
ccakrābjamantastama -  
sstōmacchēdisahasraraśmivilasa -  
dbhāsvatparārdhaprabham || 95 ||

rūpaṃ yasya śaśiprabhaṃ śrutimayō  
yasmin rasaḥ sarvadā  
yatpānādavanībhr̥duttamapadaṃ  
duṣprāpamāpaddhruvaḥ |  
śabdō yasya surārimukhyahṛdayē  
śōkapradaḥ sarvadā  
sō'stu śrīdharavāmahastanilayaḥ  
śaṅkhaḥ sphuranmānasē || 96 ||

yannirhrādaavidāritāḥ suraripuprākāradurgādayō  
yannirhrādavibhīṣitā daśa diśō vidrāvitāḥ śatravaḥ |  
yannidhyānavinirmalīkṛtadhiyaḥ santaḥ samuttāritāḥ  
sō'smanmānasapaṅkajē vilasatu śrīśaṅkharājaḥ sadā || 97 ||

kaumōdakyaṇiśaṃ vibhātu hṛdayē  
vaikuṅṭhapāṇigrahā  
ratnōdbhāsisuvarṇavigrahavatī  
sanmērusārāspadam |  
sampiṣṭāsurabr̥ndamāṃsarudhira -  
ślakṣṇāṅgarāgānvitā  
nityaṃ vīrarasōtsukāśritajana -  
śrēyō'bhivṛddhipradā || 98 ||

dēvārātikathōrakaṅṭhanikaṣa -  
grāvacchidōllēkhanāt  
taikṣṇyaṃ prāptamatīva kēśavakaṭi -  
śrīkāraṇaṃ nandakam |

nīlaṃ varṇamivāśrayādūpagataṃ  
vahnim vihāyasthitaṃ  
dhūmastōmamivāśrayē'hamaniśaṃ  
pāpādribhēdakṣamaṃ || 99 ||

jyānisvānavidīrṇavairihṛdaya -  
prāṇōragōtsāraṇa -  
prādurbhūtaparākramārjitayaśō -  
vyāptākhilāśāntimam |  
bhāsvadraśmisamānabāṇanikarō -  
cchuṣmīkṛtāriprabhā -  
nīraṃ kārmukamāśrayē'hamaniśaṃ  
viṣṇōḥ karaśrīkaram || 100 ||

cakraṃ dakṣiṇapāṇipaṅkajadalē  
sūryāyamāṇaṃ vahan  
śaṅkhaṃ vāmakarāmbujē kṛtaruciṃ  
haṃsāyamāṇaṃ vahan |  
bhṛṅgāvalyupamaṃ karāmbujatalē  
khaḍgaṃ parē saṃvahan  
viṣṇū rājati vāritākhilaripu -  
rhastāntarē sadgadām || 101 ||

saurabhyaraktimamṛdutasamañcitasya  
viṣṇō tavādharadalasya manōjñarūpāḥ |  
ēkadviyōgasahitā madhukaiṭabhārē  
bimbapravālavīṭapā na sasā bhavanti || 102 ||

muktā mukhāmbhōjanivāsamētya  
dantacchalāttē danujēndraśatrō |  
muktā babhūvurjalajanmavattvē'  
pyahō mahīyān guṇasannikarṣaḥ || 103 ||

mandasmitaṃ madhuripōrmukhacandrabimbē  
jyōtsnāyatē jitanisācarabālakasya |  
kastūrikātilakamēti kalaṅkaśōbhāṃ  
līlāvasēna vidhṛtaṃ rucirē lalāṭē || 104 ||

kandarpaḥ kamalāpatērmukharathaṃ  
dantādharāmbhōjasat  
muktāvidrumabhūṣitaṃ trijagatāṃ  
sammōhanā yadhruvam |  
nāsābhrū yugavīkṣaṇādiśaradhī -  
śvāsēṣumukhyāyudhaiḥ  
sajjaṃhyātanutē tatō hi munaya -  
stad dhyāninō mōhitāḥ || 105 ||

ākarnāntaviśālalōcanayugaṃ  
padmādarāt saṃśritā  
bhṛṅgāṇāmiya mālirityakurutāṃ  
buddhiṃ janānāṃ bhruvau |  
vētaṇḍācalavāsinō madhuripō -  
ryatrāsanē tatsadā  
paśyēyaṃ varadaprabhōrmukhamahaṃ  
ratnasphuratkuṇḍalam || 106 ||

saundryāmṛtadīrghikā muraripōḥ  
karnadvayī kuṇḍala -  
pratyuptānagharatnakāntinicya -  
pradyōtiganḍasthalā |  
nētradvandvaviśālatāvadhiraḡha -  
śrēṇīsamutsāriṇī  
śaṡkulyā sadṛśī vibhātu hṛdayē  
rēkhābhirudbhāsitā || 107 ||

viṡṇōrdakṡiṇalōcanaṡ dinakarō  
vāmaṡ tu tārādhipō  
lōkānandaka ityalaṡ munigaṇā  
vaktuṡ pravṛttā mṛṡā |  
dṛgrūpēṇa tayōḡ sthitau muraripō -  
rnāsti prasaktiḡ paraṡ  
tattulyaṡ pratibimbitaṡ nayanayō -  
stacchaṅkhacakradvayam || 108 ||

kastūrītilakāṅkamandahasitajyōtsnānanēnduṡ harēḡ  
asmannētracakōrayugmamaniśaṡ pēyānmudā yastamaḡ |  
kauṡilyālayakuntalākṛtiyutaṡ sadratnaniryatprabhā -  
jālōllāsikirīṡasūryasahitaścakrē'ntarāpīḍitam || 109 ||

padmānāyakapādapadmayugalī -  
māsvādya tajjaṅghayōḡ  
sthitvōrudvayamāpya tatkaṡitaṡi -  
māśritya tannābhijam |

padmaṃ prāpya ramāparigrahamuraḥ  
prāpyāyudhālaṅkṛtān  
hastānāpya mukhābjatanmakūṭayō -  
rmanmānasaṃ syāddhruvam || 110 ||

śrīmatkauśikavaṃśavārinilayā -  
dācāryaratnākarāt  
kṛṣṇāryaḥ samabhūt kalāparivṛtaḥ  
śītāṃśunā nirmitaḥ |  
sūnurvēṅkaṭakṛṣṇanāmasahita -  
stasyākarōdvaiṣṇavaṃ  
śrīpādādiśikhāvadhīstavamimaṃ  
mukhyaṃ samṛddhārthakam || 111 ||

|| iti śrī varadarājaśatakam samāptam ||